

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

श्रीमत् प्रतिवादिभयङ्करार्यविरचिता
॥ श्रीमन्निगमान्तदेशिक सप्ततिरत्नमालिका ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

श्रीः

श्रीमते रामानुजाय नमः

श्रीमते निगमान्तमहादेशिकाय नमः

॥ श्रीमन्निगमान्तदेशिक सप्ततिरत्नमालिका ॥

श्रीमान् वेङ्कटनाथार्यः कवितार्किककेसरी।

वेदान्ताचार्यवर्यो मे सन्निधत्तां सदा हृदि॥

श्रीमन्नयीमकुटदेशिकपादपद्म-

भृङ्गायमाणवरदार्यदयैकपात्रम्।

तत्सूक्तिलेशविभवात्तसमस्ततत्त्वं

भक्त्या भजामि परवादिभयङ्करार्यम्॥

जीवनं जगतां जीयात् किमप्यपगतस्पृहम्।

स्वतन्त्रं सर्वतन्त्रेषु वेङ्कटेशाह्वयं महः॥ १ ॥

शोश्रूयमाणा यच्छब्दं कवितार्किककुञ्जराः।

स्वप्ने प्रसुप्तवुर्नित्यं सिंहं कमपि तं भजे॥ २ ॥

श्रीमतां हरिदासानां पादरक्षावलम्बिना।

तेन वेङ्कटनाथेन सनाथास्सुखिनो वयम्॥ ३ ॥

वेदान्तदेशिकपदं यस्मै श्रीरङ्गशायिना।

दत्तं तस्मै नमस्कुर्मो वेङ्कटेशविपश्चिते॥ ४ ॥

दक्षिणोत्तरदेशीयसूक्त्या वरददेशिकः।

यस्मादजनि सोदर्यस्तस्मान्नान्या गतिर्मम॥ ५ ॥

ज्ञानं तु विनयो भक्तिस्सम्पत्तिर्वीतरागता।

आरोग्यं यस्य तस्यास्मि दासो वेदान्तसद्गुरोः॥ ६ ॥

यस्मिन्ननन्यसामान्या वेदान्ताचार्यता गुरौ।

यथा पुरुषता विष्णौ तस्मिन्न्यस्तभरोऽस्म्यहम्॥ ७ ॥

सर्वतन्त्रस्वतन्त्रत्वाच्छास्त्रदीपप्रदानतः ।
श्रीवेङ्कटाद्रिनाथोऽसौ साक्षाद्देवान्तदेशिकः ॥ ८ ॥

आविर्भूतिर्यस्य वंशादनर्घात्
वैश्वामित्राद्विष्णुघण्टांशकस्य ।
श्रीमान् सोऽयं सर्वतन्त्रस्वतन्त्रो
वक्ता व्याख्यासार्वभौमो विभाति ॥ ९ ॥

भाद्रपदमासगतविष्णुविमलर्क्षे
वेङ्कटमहीध्रपतितीर्थदिनभूते ।
प्रादुरभवज्जगति दैत्यरिपुघण्टा
हन्त ! कवितार्किकमृगेन्द्रगुरुमूर्त्या ॥ १० ॥

तमिमं श्रीमद्वेङ्कटनाथाचार्यं वदन्ति किल सन्तः ।
श्रीवेङ्कटाद्रिनाथं सदसद्गुणराशियोगहानिभ्याम् ॥ ११ ॥

श्रीभाष्यं विरचय्य संयमिवरो जित्वा स्वयं वादिनो
बाह्यांश्चापि कुदृष्टिकान् भुवि पुनर्भाष्यप्रतिष्ठाशया ।
श्रीमद्वेङ्कटनाथदेशिकशिरोरत्नात्मनाऽऽविर्बभौ
इत्येवं च वदन्ति हन्त ! कृतिनस्त्रैकालिकज्ञानिनः ॥ १२ ॥

अवनायसतामसद्गुणप्रबलाटोपनिबर्हणाय च ।
अपि वैष्णवधर्मवृद्धये जननं श्री निगमान्तसद्गुरोः ॥ १३ ॥

यद्ययं हि कवितार्किकसिंहो नाभविष्यदिह भुव्यवतीर्णः ।
तर्हि बाह्यकुदृग्दुद्धतपक्षैः मेदिनी परिवृता ह्यभविष्यत् ॥ १४ ॥

वेङ्कटेश्वरविपश्चिन्ति जाते निस्सपत्नमभवत् किल भाष्यम् ।
तत्त्वमप्रतिहतं च तदासीद्वेन मोक्षपदवी सुखलभ्या ॥ १५ ॥

पुत्रोऽनन्तार्यसूरेः पुरुषसमगुणः पुण्डरीकाक्षयष्टुः
पौत्रस्तोतारभिख्या श्रुतवरजननीगर्भवाराशिचन्द्रः ।
विश्वामित्रान्ववायो वरदगुरुपिता वादिहंसांबुवाहात्
आचार्यादाप्तशास्त्रो वरदगुरुमतस्सर्वतन्त्रस्वतन्त्रः ॥ १६ ॥

अनन्तसूरिसूनवेऽभिनन्द्यमानवैभवात्
दिगन्तवादिहंसजैत्रकालमेघदेशिकात्।
उपात्तसर्वशासनाय हन्त ! वर्षविंशतौ
पुनःपुनर्नमस्क्रियास्तु वेङ्कटेशसूरये ॥ १७ ॥

वेदान्ताचार्यवर्यो विदितबहुगुणो वीतरागाग्रयायी
विद्वान्विद्यानिषद्याविरचितविविधानेकदिव्यप्रबन्धः।
विष्णौ विष्णवाश्रितेषु प्रकटितविनयप्रेमशेषत्ववृत्तिः
विख्यातश्रेयसे स्याद्विषयजिदिह नो वेङ्कटाचार्यवर्यः ॥ १८ ॥

यस्संस्कृतकवितायां प्रौढिम्नान्वेति कूरनाथसुतम्।
द्रामिडकवितामार्गे परकालं वाथ भक्तिसारं वा ॥ १९ ॥

परशशतं वापि परस्सहस्रं श्रीवेङ्कटाचार्यकृताः प्रबन्धाः।
तत्रालमेकः खलु भुक्तिमुक्त्योः कात्स्न्येन कस्तान् गणयेत्समस्तान् ॥ २० ॥

यदीयचरितं सतां सुचरितव्यवस्थापकं
यदीयवचनं परं सकलसंशयोन्मूलनम्।
यदीयकरुणा गतिस्सकलधर्मशून्यात्मनां
स नशरणमस्त्वसौ सकलतन्त्रनिर्वाहकः ॥ २१ ॥

दान्तिशशान्तिशुचित्वं विषयविजयिता धीरता निस्पृहत्वं
शेषत्वं श्रीशतहासजनविषयकं पारतन्त्र्यं च तत्र।
अक्षोभ्यत्वं पटुत्वं मृदुसमवशिता निर्भरत्वानसूये
यस्मिन्नाजानसिद्धं स खलु विजयते वेङ्कटाचार्यवर्यः ॥ २२ ॥

कलये सततं करुणाजलधिं करुणाविषयं कमलाधिपतेः।
कलिवैरिशठारिवचोरसिकं कवितार्किककेसरिसूरिगुरुम् ॥ २३ ॥

सरोभूतवेतालसारस्वतानां शठद्विट्कलिध्वंसिमुख्योदितानाम्।
अविच्छिन्नसत्संप्रदायार्थवेदी गुरुर्वेङ्कटेशो गुरुक्तिष्वतुल्यः ॥ २४ ॥

युक्त्वा अलूक्षा अपि धर्मकामास्सम्मर्शिनो युक्तिसमन्विताश्च।
सद्ब्राह्मणा वेदशिरः प्रसिद्धाः श्रीवेङ्कटाचार्यमुखा हि नूनम् ॥ २५ ॥

जटावर्णचर्चाद्यनेकप्रकारत्रयीलक्षणोच्चारणे व्यासकल्पः ।
तथा कल्पसूत्रप्रयोगाद्यभिज्ञो जयत्यन्वहं सर्वतन्त्रस्वतन्त्रः ॥ २६ ॥

भरद्वाजशाण्डिल्यहारीतमुख्यस्मृतिस्तोमसूक्ष्मार्थनिर्णीतिदक्षः ।
पुराणागमादिष्वसाधारणश्रीस्सुतो भाति लोकेष्वनन्तार्यसूरेः ॥ २७ ॥

ज्योतिश्छन्दश्शब्दशास्त्रप्रवीणः काव्यश्रेणीनाटकालङ्कृतिज्ञः ।
मीमांसायां ब्रह्मकर्मानुगायां स्रष्टा साक्षात्सर्वतन्त्रस्वतन्त्रः ॥ २८ ॥

साङ्ख्ये योगे भाट्टतन्त्रे गुरुक्ते शैवे जैने शाङ्करे भास्करे च ।
शास्त्रे बौद्धे यादवे गर्वितानां प्रत्याख्याता सर्वतन्त्रस्वतन्त्रः ॥ २९ ॥

सर्वोज्जीवनचिन्तया घटकताभावेन दानात्कृति-
श्रेष्ठानां बहुशस्तदुद्धरणतस्त्रय्यन्तसंरक्षणात् ।
श्रीमच्छ्रीशठकोपमुख्यदिविषन्नाथार्यरामानुजा-
चार्यान् अप्यनुयाति हन्त ! निगमान्ताचार्यचूडामणिः ॥ ३० ॥

इह रङ्गपतिप्रसादलब्धोभयवेदान्तधुरन्धरत्वकीर्तिः ।
अपि तत्सहधर्मिणीकृपात्ताखिलतन्त्रप्रभुताक एष सूरिः ॥ ३१ ॥

अखिलतन्त्रधुरन्धरता हरेस्त्वयि तु वेङ्कटनाथगुरौ स्थिता ।
विधिशिवादिजनेष्वितरेषु वा क्वचिदपीह न सा परिदृश्यते ॥ ३२ ॥

क्षमायां हि यस्योपमानं मुकुन्दः श्रुतौ तस्य तल्पो मतौ देवमन्त्री ।
जये वैरिणां देत्यसंहारकारी स जीयाच्छिरं सर्वतन्त्रस्वतन्त्रः ॥ ३३ ॥

आचार्यत्वोपयुक्ता मुनिगणकथिता देशिकैस्स्वेन चोक्ताः
सर्वे भद्रा गुणास्स्युस्समुदितविभवास्सर्वतन्त्रस्वतन्त्रे ।
शिष्यत्वे चोपयुक्ता अपि च गुणगणाः कूरनाथे यथा स्युः
नान्यत्राचार्यवर्गे कति च न हि गुणाः प्रायशस्तत्र दृष्टाः ॥ ३४ ॥

यतिपतिसम्प्रदायपरिपोषकस्य सततं निगमान्तगुरोः
अतिपतितामृता सरसतागुणेन सुमनस्स्रजो मृदुतरा ।

अधिगतलक्षणा विमलसूक्तिरार्तिशमनी विपक्षमथनी
कलयतु नश्शुभानि भगवत्तदीययतिराजहर्षजननी ॥ ३५ ॥

अपि च भवाहिदष्टपरिमुर्च्छितस्य भविनः प्रबोधनकरी
शमदमदोषभीतिभगवत्तदीयजनभक्तिमुक्तिजननी ।
विषयपरत्वकोपमदमोहलोभ शठतादिदोषशमनी
भुवि सदृशीतरास्ति न हि सूक्तिरद्य निगमान्तदेशिकगिरः ॥ ३६ ॥

कर्मविचिकित्सा वृत्तविचिकित्सा धर्मविचिकित्सा सर्वविचिकित्सा ।
शाम्यति ह नूनं सर्वपुरुषाणां वेङ्कटविपश्चिद्वाग्विलसितेन ॥ ३७ ॥

यदुक्तयो यतिपतितन्त्रदीपिकाः सलक्षणास्सरसतमास्सतां मताः ।
समत्सरैरपि सततं परोक्षतः प्रशंसिताः परिकलयेत्स नः श्रियम् ॥ ३८ ॥

वाणी यस्य द्रामिडी सांस्कृती च प्रायः प्राचामाशयानन्ववादीत् ।
अर्वाचामप्यास वैयात्यमूलं जीयात् सोऽयं सर्वतन्त्रस्वतन्त्रः ॥ ३९ ॥

यदीयकृतिषु क्षणं परिचितिस्सतां चातुरीं
तनोति बहुवत्सर श्रममनुस्तुतामन्यतः ।
तमद्य यतिभूपति प्रथितसन्मतोद्धारकं
भजे कविकथारतद्विरदबृन्दकण्ठीरवम् ॥ ४० ॥

कविवादिकरिसिंहकृतिरत्नतिलकं
यतिराजवरसप्ततिमिमामनुदिनम् ।
प्रवदन्ति परवादि तिमिरौघमिहिराः
त इमे हि यतिराजकरुणैकविषयाः ॥ ४१ ॥

वेङ्कटेशविदुषा रचितानां ज्ञायते न गणनापि कृतीनाम् ।
तत्र चापि न हि रङ्गपतिश्रीपादुकास्तुतिसहस्रसमाऽन्या ॥ ४२ ॥

वेङ्कटेश्वरगुरुग्रथितं ये पादुकास्तुतिसहस्रमजस्रम् ।
सार्थबोधमनुसन्दधते ते संयमीन्द्रमतसारविदस्स्युः ॥ ४३ ॥

अनन्यसाधारणचातुरी च काव्यादिषु ब्रह्मविदग्रणीत्वम्।
तथाष्टभाषाकवितापटुत्वं सङ्कल्पसूर्योदयदृश्यमस्य ॥ ४४ ॥

दूषण्यादौ तार्किकाग्रेसरत्वं स्पष्टं श्रीमद्वेङ्कटेशस्य सुरैः।
अन्यालभ्या चातुरी पद्यगुम्भे सर्वज्ञत्वं तत्त्वमुक्ताकलापे ॥ ४५ ॥

कलयतां कवितार्किककेसरि प्रकटितं शतदूषणिकां हृदि।
मशकवत्सुजयाः खलु मायिनः प्रणिपतन्ति परं पदयोर्मुहुः ॥ ४६ ॥

अहह शङ्करयादवभास्करप्रथितदुर्मददुर्मतवादिनाम्।
कलकलः कवितार्किककेसरिप्रथितदूषणिकाश्रवणावधिः ॥ ४७ ॥

सर्वार्थसिद्धिश्शतदूषणी च द्वे खेटशस्त्रे कथकाग्रगानाम्।
आद्येन तत्र क्रियते स्वरक्षा प्रत्यर्थिभङ्गः कलहेऽन्यतस्स्यात् ॥ ४८ ॥

अत एव सर्वजगतां स गुरुर्यतिचक्रवर्तिमतदिग्विदः।
कवितार्किकद्विरदपञ्चमुखो यत ऊर्जितं ह्यकृत भाष्यमिदम् ॥ ४९ ॥

श्रुतिशीर्षदेशिकशिरोमणिना जनकेन येन हि सुशिक्षितधीः।
वरदो गुरुश्च यतिराजमतप्रतिवादिकोटिशतकोटिरभूत् ॥ ५० ॥

सर्वतन्त्रधूर्वहस्य वेङ्कटेशधीमतः
कुर्वतेऽवमाननां तु केचनाधुनोद्भवाः।
हन्त ! हन्त ! रामकृष्णदूषणाभिधायिनां
किन्नु चित्रमत्र चैद्यरावणानुसारिणाम् ॥ ५१ ॥

अपि काममदलोभशठतादिरहिता
अपि नीतिधृतिशान्तिमतिदान्तिसहिताः।
यतिराजमतधुर्यपदपद्मविमुखाः
अवलोकनतिमाननुतिबाह्यविषयाः ॥ ५२ ॥

विमतिरथवा तेषां युक्ता यतीश्वरजीवने
कविकथकपञ्चास्ये देवे सतां च धुरन्धरे।

परिचितिरहो तन्माहात्म्यप्रकाशकतत्कृति-

ष्वपि लवमिता स्वप्नेषु यतो न हि विद्यते ॥ ५३ ॥

न द्रष्टारो वैभवस्यास्य साक्षात् नैवाभ्यासस्तत्कृतिष्वस्ति येषाम्।

येषां नित्यं मानसं साभ्यसूयं तेषां भक्तिस्स्यात् कथं वेङ्कटेशे ॥ ५४ ॥

गुरौ वादिहंसाम्बुदाचार्यशिष्ये

जनाः भक्तिहीनाः यतीन्द्राप्रियास्स्युः।

यतीन्द्राप्रियाः विष्णुकारुण्यदूराः

कुतो मुक्तिवार्ता हि तादृग्विधानाम् ॥ ५५ ॥

निश्श्रेयसं येऽभिलषन्ति तस्य मूलं कृपां चापि रमासखस्य।

दयां यतीन्द्रस्य च तैरवश्यं कार्या हि भक्तिः कविवादिसिंहे ॥ ५६ ॥

सेवा विष्णोर्वैष्णवाराधनान्ता तद्वत्सेवा स्वामिनस्संयमीनाम्।

वेदान्ताचार्याङ्घ्रिपद्मार्चनान्ता यस्मादात्मा वेङ्कटेशस्य सुरेः ॥ ५७ ॥

कर्माद्युपायाः इह केचन स्युः केचिच्च लक्ष्मीरमणाङ्घ्र्युपायाः।

श्रीमद्यतीन्द्रप्रियवेङ्कटेशगुर्वाङ्घ्र्युपाया वयमेव धन्याः ॥ ५८ ॥

सशङ्खचक्र लाञ्छनस्सदूर्ध्वपुण्ड्रमण्डित-

स्सकण्ठलग्नसत्तुलस्यनर्घपद्ममालिकः।

सितान्तरीय सूत्तरीययज्ञसूत्रशोभितो

ममाविरस्तु मानसे गुरुस्स वेङ्कटेश्वरः ॥ ५९ ॥

निगमान्तदेशिकपदाम्बुजद्वयं निरसूयवैष्णवजनप्रियं धनम्।

कुलदैवतं मम कुदृष्टिमस्तक क्षितिभृद्विभेदिकुलिशायुधायितम् ॥ ६० ॥

महोत्पलायितपादयुगलं रतिप्रियेषुधिप्रतिरोधिसुजङ्घिकम्।

ककुत्समानसुजानुकमञ्चित स्फुरत्कटीविलसत्परिधानकम् ॥ ६१ ॥

प्रशस्तनामिकमुज्ज्वलवक्षसं प्रसन्नसस्मितसन्मुखपङ्कजम्।

मदीयहृत्कमलासनसंस्थितं भजामि वेङ्कटनाथविपश्चितम् ॥ ६२ ॥

प्रबुद्धतामरसाभविलोचनं प्रसिद्धशिष्यजनैः परिवारितम् ।
प्रबुद्धरागतमं गुरुपादयोः प्रबुद्धचेतसमर्थसमर्थने ॥ ६३ ॥

सरत्नकम्बल पीठपरिग्रहं समर्थमुत्थित संशयनोदने ।
विरक्तसज्जनसङ्घशिरोमणिं भजामि वेङ्कटनाथविपश्चितम् ॥ ६४ ॥

कवितार्किककलभत्रजकबलीकृतिसिंहं
कमलापतिकरुणारसपरिवर्धितबोधम् ।
यतिनायकपदपङ्कजयुगलीपरतन्त्रं
भज मानस बुधवेङ्कटपतिदेशिकमनिशम् ॥ ६५ ॥

यतिनृपतिपदकमलसकलविधबन्धुं
कविशिखरिपतिनगरसुचिरकृतवासम् ।
भज हृदय कविकथकहरिमपि च रङ्ग-
क्षितिर्मणचरणयुगसततकृतसेवम् ॥ ६६ ॥

अतिमृदुलमनसमतिविपुलशुभनेत्रं
अतिचतुरमधिकगुणयतिनृपतिभाष्ये ।
उपकरणपरमनिशमपकरणशीले-
ष्वपि कलय मम हृदय कविकथकसिंहम् ॥ ६७ ॥

भो निगममौलियुगदेशिक ! दयामृतसमुद्र ! भगवन् !
मामकमिदं वचनमदा श्रुणुनाथ कवितार्किकहरे ! ।
सोहमतिखिन्नमिह वीक्ष्य जनमत्र भवदङ्घ्रिविमुखं
त्वं च कुरु तावकपदाम्बुजयुगप्रवणमदा कृपया ॥ ६८ ॥

किं च मम मानसमिदं च समुदञ्चितमिहान्यविषये-
ष्वञ्चति न जातु कविवादिकरिपञ्चमुख ! तावकपदम् ।
वञ्चनपरं शठमकिञ्चनजनप्रिय ! सपञ्चशरजं
चञ्चलमिदं पुनरचञ्चलतरं कुरु भवच्चरणयोः ॥ ६९ ॥

श्रीवेङ्कटेशस्य गुरोः पदाब्जयोस्समर्पिता सप्ततिरत्नमालिका ।
धृता सुधीभिर्हृदये विमत्सरैः पुष्पाति शोभां पुरुषार्थनिर्भराम् ॥ ७० ॥

वेदान्ताचार्यसप्तत्या गुणवत्या परिष्कृताः।
वेदान्तवेदश्रीभाष्यकारकारुण्यगोचराः ॥ ७१ ॥

वीतरागावशिष्टार्था वेदान्ताचार्यसप्ततिः।
वैष्णवैस्सादरं ग्राह्या विद्वद्भिर्वीतमत्सरैः ॥ ७२ ॥

प्रतिवादिभयङ्करेण सा सुधिया सप्ततिरत्नमालिका।
निगमान्तगुरौ समर्पिता हृदये तद्भजतां स्वया धिया ॥ ७३ ॥

॥ इति श्रीमन्निगमान्तदेशिक सप्ततिरत्नमालिका समाप्ता ॥

कवितार्किकसिंहाय कल्याणगुणशालिने।

श्रीमते वेङ्कटेशाय वेदान्तगुरवे नमः ॥